

**А. М. Пісарэнка, кандыдат філалагічных  
навук, дацэнт кафедры беларускай філалогії  
і сусветнай літаратуры БДУ культуры  
і мастацтваў**

## **ЭКСПРЭСІЎНЫЯ ПРЫМЕТНІКІ ЯК СТРУКТУРНЫ КАМПАНЕНТ НАРОДНА-ПЕСЕННАГА ПАРАЎНАННЯ**

Эмацыянальна-ацэначныя прыметнікі сталі адным з атрыбутаў мовы народных песень. Дзякуючы сваёй эканомнасці, інфармацыйнасці, мілагучнасці яны ўжываюцца ва ўсіх жанрах фальклорна-паэтычных твораў. Так, у галашэннях (хаўтурных або нявесты-сіраты ў вясельных песнях), у сацыяльна-бытавых, сямейна-бытавых, баладных песнях яны маюць, як правіла, негатыўную канатацыю і з'яўляюцца выразным, яркім сродкам перадачы паўнаты, гранічнасці чалавечага пачуцця. У кантэксце величальных калядных, валачобных, вясельных песен, якія мелі на мэце ўславіць годнасць, хараство чалавека, яго дабрабыт, казачны дастатак, прыметнікі са значэннем ацэнкі-характарыстыкі набываюць становічае канатацыйнае значэнне і таксама з'яўляюцца яркім, дакладным сродкам пры выражэнні чалавечага пачуцця, меры яго праяўлення. Такое вар’іраванне суб’ектыўных ацэнак пры перадачы эмоцый чалавека, ужыванне прыметніка як у прымым, так і ў пераносным значэнні дазваляе, на наш погляд, лічыць прыметнікі з суфіксамі суб’ектыўнай ацэнкі адным з прадуктыўных образных сродкаў ці адным з ужывальных кампанентаў образных сродкаў мовы беларускіх народных песен.

Народнапесенная паэзія выключна ашчадна і ў той жа час дакладна і змястоўна выкарыстоўвае вобразнае слова, яго эмацыянальна-экспрэсіўныя рэсурсы. Н.С.Гілевіч, даследуючы паэтыку беларускіх народных песен, зазначыў, што “ў кожнай песні мы ўбачым выкарыстанне розных прыёмаў і сродкаў мастацкага адлюстравання і мастацкай выразнасці”. І ён жа “Як бясконца рознаголосае жыццё – так бясконца разнастайным павінна быць гучанне паэтычнага слова”, – падкрэсліваў паэт [1, с. 13, 283]. Аднак мове народных песен уласцівы і такія тропы або вобразныя сродкі, якія аднолькава актыўна ўжываюцца ва ўсіх песенных жанрах.

Спецыфічны, адметны рысай мовы песень з'яўляецца функцыянуванне парыўнання, кампанентам якіх з'яўляецца

эмацыянальна-ацэначны прыметнік. Увогуле, як слушна зазначае Ф.М.Янкоўскі, “параўнанне – сродак распознавання, познавання, нават усپрымання рэчаў”, яны “ва ўсіх, без выключэння, мовах – яркі паэтычны сродак” [3, с. 237].

Параўнанні ў народна-паэтычных творах маюць устойлівы, традыцыйны харектар, кампаненты іх, як правіла, гатовыя харектарыстыкі: як лён бяленькі (коскі), як боб буйненъкі (слёзкі), як галубкі сівенъкі (дзеткі) і інш.: Па плячах коскі развіваюцца. Па плячах коскі – як лён бяленькі, Па ліцы слёзкі – як боб буйненъкі [ВП, 2, с. 521]; Дзеткі мае маленькі, Як галубкі сівенъкі, Да хадзіце дадому, Трудна жыць самому [С–Б, с. 454]; Там Васілька вячэрае. На ім шапанька зязе, Рубашачка бяленъкая з паперай раўненъкая [Жн.п., с. 234]; Ой, ляжыць жана, як лебедзь беленъка, Ой, стаіць мужу, як вугаль чарненъкі [Б, 2, с. 499]; А хто ў мяне кумам будзець, Пасадзіла б я яго й у гародзе на градзе Сіненъкім васілёчкам [РП, с. 243]; Яблычкі кругленъкія – Мы з табой роўненъкія [КПП, с. 147]; Э-эй, я малады апушчуся, Э-эй, туманчыкам ціхусенъкім [ВТП, с. 291].

Прыметнікі з суфіксамі суб'ектыўнай ацэнкі ў складзе параўнанняў з'яўляюцца стрыжнем, апорным кампанентам. Калі іх апусціць, то губляецца не толькі сэнсавая, але і эмацыянальная напоўненасць усяго вобразнага сродку. Харектарыстыка вобраза будзе няпоўнай, і ўвесь песенны твор губляе сваю эстэтычную вартасць. Каб даказаць гэта, можна правесці лінгвістычны эксперимент – параўнаць радкі песні: у першым выпадку захаваць лексічны склад параўнанняў, у другім – апусціць стрыжнёвы кампанент тропа, эмацыянальна-ацэначны прыметнік.

I. Божа мой, божа,  
Жаль мне маладосці.  
Даў мне бог мужа  
Не па любосці.  
Ростам маленькі –  
*Як серп крывенъкі.*  
Вочкі заспаны, –  
Як у старога пана.  
*Валасы рыжсэнъкі,* –  
Як ля пня апенькі.  
Вуши, – як лапаткі,  
Губы, – як аладкі.  
[СММ, с. 131]

II. Божа мой, божа,  
Жаль мне маладосці.  
Даў мне бог мужа  
Не па любосці.  
Ростам – як серп.

Вочкі заспаны, –  
Як у старога пана.  
Валасы, –  
Як ля пня апенькі.  
Вуши, – як лапаткі,  
Губы, – як аладкі.

Як відаць, без экспрэсіўных прыметнікаў у складзе параўнанняў губляецца гумарыстычная харектарыстыка вобраза. Падтэкст

першага параўнання падказвае, што муж не толькі маленькі, ён і крывенъкі, чаго не бачым, як і не бачым *рыжэнькіх* валасоў у другім выпадку (прыметнік-эпітэт *рыжэнькі* забяспечвае яшчэ і псіхалагічную характеристыку вобраза: як вядома, рыжы – “хітры”). Такім чынам, дзякуючы прыметнікам са значэннем ацэнкі-характарыстыкі, параўнанні ў беларускіх народных песнях вызначаюцца трапнасцю, змястоўнасцю, глыбінёй.

Нярэдка паэтычная формула параўнання ў песнях выражаецца экспрэсіўным прыметнікам і назоўнікам у творным склоне: Вулічкай ішла (Аксіначка) *цёмненъкай хмарачкай*. І к двору прыйшла *дробненъкім дожджыкам*, па двору прайшла *ясненъкай зорачкай*, У сені вайшла *шэранькай вутачкай*, У хату вайшла *сіенъкай павачкай*, За стол села зліченъкай паннажкай [ВП, 4, с. 156]. Бяззлучніковая форма параўнання, або творны параўнання, узмацняе экспрэсіўнасць радка, надае яму энергічны рытм.

Рэдкасныя ў беларускіх народных песнях “адмоўныя параўнанні”, у склад якіх уваходзяць прыметнікі з эмацыянальна-ацэнчымі фармантамі. Па сваёй будове яны нагадваюць паралелізм, першы кампанент якога апісальны (гэта – вобраз, які падаеца з адмоўем). Апавядальнік як бы папярэджвае: не пра гэта будзе ісці гаворка: *Ды не трэскі ляцяць, не бяленькія, Ды твае дзеткі драбненъкія* [Б, 1, с. 206].

Першы радок у такім параўнанні настройвае слухача на пэўны лад, засяроджвае ўвагу на пэўным прадмеце, выклікаючы тым самым зацікаўленасць. У адмоўным параўнанні супастаўленне адбываецца праз адмаўленне (супрацьпастаўленне). Прыметнікі-эпітэты (бяленькія, драбненъкія) у складзе такога параўнання ствараюць вобраз глыбокай эстэтычнай вартасці, забяспечваюць экспрэсіўнасць выкладу ўсяго твора. Б.В. Тамашэўскі сцвярджае, што за межамі славянскай народнай паэзіі такі троп, як “адмоўнае параўнанне”, не сустракаецца (2, с. 207).

Падагульняючы, адзначым, што выкарыстанне параўнанняў розных структурна-граматычных тыпаў у мове беларускіх народных песенъ заўсёды апраўдана. Экспрэсіўныя прыметнікі з’яўляюцца апорным кампанентам гэтага вобразнага сродку: яны забяспечваюць і сэнсавую, і эмацыянальную характеристыку дзейных асоб/вобразаў, а таксама ствараюць глыбокі падтекст песеннага радка, агульны эмацыянальны фон твораў.

## **Умоўныя скарачэнні**

- Б, 1 – Балады, кн. 1 / уклад. Л.М.Салавей. – Мн., 1977.
- Б, 2 – Балады, кн. 2 / уклад. Л.М.Салавей. – Мн., 1978.
- ВП, 2 – Вяселле. Песні, кн. 2 / склад. Л.А.Малаш. – Мн., 1981.
- ВП, 4 – Вяселле. Песні, кн. 4 / склад. Л.А.Малаш. – Мн., 1985.
- ВТП – Восеньскія і талочныя песні / склад. А.С.Ліс. – Мн., 1981.
- Жн. п. – Жніўныя песні / уклад. А.С.Ліса. – Мн., 1974.
- КПП – Купальскія і пятроўскія песні / уклад. А.С.Ліса,  
С.Т.Асташэвіч. – Мн., 1985.
- РП – Радзінная паэзія / уклад. М.Я.Грынблата. – Мн., 1971.
- С–Б – Сямейна-бытавыя песні / склад. І.К.Цішчанка. – Мн.,  
1984.
- СММ – Зянько, У. Спадчына маёй маці / уклад. В.Ліцвінкі. –  
Мн., 1993.

- 
1. Гілевіч, Н.С. Наша родная песня: навукова-папулярны нарыс /  
Н. С. Гілевіч. – Мн., 1968.
  2. Томашевский, Б.В. Стилистика / Б.В.Томашевский. – 2-е изд.,  
испр. и доп. – Л., 1983.
  3. Янкоўскі, Ф.М. Беларуская народныя параўнанні: кароткі  
слоўнік / Ф.М.Янкоўскі. – Мн., 1973.